

## وفد عبد القیس کے سوالات

[اس روایت کی ترتیب و تدوین اور شرح و وضاحت جناب جاوید احمد غامدی کی رہنمائی میں زاویہ فراہی کے رفقا معز امجد، منظور الحسن، محمد اسلم نجمی اور کوکب شہزاد نے کی ہے۔]

روى ان وفد عبد القيس اتوا النبي صلى الله عليه وسلم فقال: من القوم؟ قالوا: ربيعة - فقال: مرحبا بالقوم غير خزايا ولا ندامى - قالوا: انا ناتيك من شقة بعيدة وبيننا وبينك هذا الحي من كفار مضر ولا نستطيع ان ناتيک الا في شهر حرام فمرنا بشيء نأخذه عنك و ندعو اليه من وراءنا ندخل به الجنة و سالوه عن الاشربة<sup>٢</sup> - فامرهم باربعة ونهاهم عن اربع، امرهم بالايمان بالله عزوجل وحده - قال: هل تدرون ما الايمان بالله وحده؟ قالوا: الله و رسوله اعلم - قال: شهادة ان لا الا الله وحده لا شريك له وان محمدا رسول الله واقام الصلاة و ايتاء الزكاة و صوم رمضان<sup>٥</sup> و حج البيت<sup>٦</sup> و تعطوا الخمس من المغنم - و نهاهم عن اربع: عن الحنتم و الدباء و النقيير و المزفت<sup>٩</sup> - و ربما قال المقيز<sup>٩</sup> - و قال: و انتبذوا في الاسقية<sup>١١</sup> - قالوا: يا رسول الله، فان اشتد في الاسقية؟ قال:

فصبوا عليه الماء - قالوا: يا رسول الله فقال لهم الثلاثة او الرابعة:  
اهريقوه - ثم قال: ان الله حرم على او حرم الخمر و كل مسكر حرام<sup>۱۲</sup> -  
قال: احفظوه و اخبروه من و اراء كم-

قالوا: يا نبى الله، ما علمك بالنقىر؟ قال: بلى، جذع تنقرونه  
فتقذفون فيه من التمر ثم تصبون فيه من الماء حتى اذا سكن غليانه  
شربتموه حتى ان احدكم ليضرب ابن عمه بالسيف - قال: و فى القوم  
رجل اصابته جراحة كذلك قال و كنت اخبوها حياء من رسول الله  
صلى الله عليه وسلم فقلت: ففيم نشرب يا رسول الله؟ قال: فى  
اسقية الادم التى يلاث على افواهها - قالوا: يا رسول الله، ان ارضنا  
كثيرة الجرذان ولا تبقى بها اسقية الادم - فقال نبى الله صلى الله عليه  
وسلم: وان اكلتها الجرذان و ان اكلتها الجرذان وان اكلتها الجرذان -  
قال: وقال نبى صلى الله عليه وسلم لاشج عبد القيس: ان فيك لخصلتين  
يحبهما الله الحلم و الاناة<sup>۱۴</sup> -

---

روایت ہے کہ عبد القیس قبیلے کے کچھ لوگ ایک وفد کی صورت میں نبی کریم صلی اللہ علیہ وسلم کی  
خدمت میں حاضر ہوئے۔ آپ نے پوچھا: یہ کون لوگ ہیں؟ لوگوں نے جواب دیا: یہ بنو ربیعہ ہیں۔  
آپ نے انھیں خوش آمدید کہا۔ ان لوگوں نے کہا کہ ہم بہت دور کے علاقے سے حاضر ہوئے ہیں۔  
(ہماری خواہش ہے کہ دین سیکھنے کے لیے آپ کی خدمت میں حاضر ہوتے رہیں، مگر مسئلہ یہ ہے کہ)  
ہمارے اور آپ کے مابین کفار مضر کا قبیلہ آباد ہے۔ (اس وجہ سے) ہم صرف حرام مہینوں ہی میں آپ  
کی خدمت میں حاضر ہو سکتے ہیں۔ چنانچہ ہماری درخواست ہے کہ آپ ہمیں ایسی بات ارشاد

فرمائیں جس پر ہم خود بھی عمل پیرا ہوں اور اپنے پیچھے والوں کو بھی آگاہ کریں اور اس طرح جنت میں داخل ہو جائیں۔ اس کے علاوہ انھوں نے بعض مشروبات کے بارے میں بھی دریافت کیا۔ نبی کریم صلی اللہ علیہ وسلم نے انھیں چار باتوں کی ہدایت کی اور چار چیزوں سے منع فرمایا۔

آپ نے ہدایت فرمائی کہ (اللہ کی حیثیت سے) صرف اللہ بزرگ و برتر ہی کو مانیں۔ (پھر) آپ نے ان سے پوچھا: کیا تم جانتے ہو کہ خدائے واحد پر ایمان سے کیا مراد ہے؟ انھوں نے کہا کہ اللہ اور اس کے رسول ہی بہتر جانتے ہیں۔ آپ نے فرمایا: (ایمان سے مراد) اس بات کی گواہی دینا ہے کہ اللہ کے سوا کوئی الہ نہیں، وہ تنہا ہے، اس کا کوئی شریک نہیں اور محمد اللہ کے رسول ہیں؛ اور نماز قائم کرنا ہے؛ اور زکوٰۃ ادا کرنا ہے؛ اور رمضان کے روزے رکھنا ہے؛ اور بیت اللہ کا حج کرنا ہے؛ اور مال غنیمت میں سے خمس ادا کرنا ہے۔

اس کے بعد (آپ نے شراب بنانے والے) ان چار (برتنوں کے استعمال) سے منع فرمایا: حنتم، دبا، نقیر اور مزفت۔ (ان کے علاوہ) غالباً آپ نے مقیر کا ذکر بھی فرمایا۔ آپ نے فرمایا: نبیذ (بنانا چاہو تو ان برتنوں کے بجائے) عام پینے کے برتنوں میں بنا لیا کرو۔ ان لوگوں نے کہا: اے اللہ کے رسول اگر نبیذ عام برتنوں میں بنانے سے بھی کچھ تیز ہو جائے (اور اس میں نشہ پیدا ہو جائے تو اس صورت میں کیا کیا جائے)؟ آپ نے فرمایا: اس پر پانی انڈیل دو۔ انھوں نے (اسی طرح تین چار بار) پوچھا: اے اللہ کے رسول (نبیذ تیز ہو جائے تو کیا کیا جائے)؟ تیسری یا چوتھی مرتبہ پوچھنے پر آپ نے فرمایا: اسے گرا دو۔ پھر آپ نے فرمایا: اللہ نے شراب اور ہر نشہ آور چیز حرام ٹھہرائی ہے۔

آپ نے فرمایا: اس (گفتگو) کو اچھی طرح ذہن نشین کر لو اور اپنے پیچھے والوں کو بھی اس سے آگاہ کرو۔

ان لوگوں نے سوال کیا: اے اللہ کے رسول، کیا آپ نقیر کے بارے میں جانتے ہیں؟ آپ نے فرمایا: ہاں کیوں نہیں! تم کسی درخت کے تنے میں سوراخ کرتے ہو، پھر اس میں کچھ کھجوریں بھر دیتے

ہو، پھر ان پر پانی ڈالتے ہو، یہاں تک کہ ان میں خمیر پیدا ہو جاتا ہے (اور کچھ وقت گزرنے کے بعد ان میں نشے کی تاثیر پیدا ہو جاتی ہے)۔ پھر تم اسے پی لیتے ہو اور پھر یہ نوبت بھی آ جاتی ہے کہ (نشے میں بدمست ہو کر) تم میں سے کوئی تلوار سونت کر اپنے عم زاد ہی پر حملہ کرنے کے لیے کھڑا ہو جاتا ہے۔ ان لوگوں میں ایک ایسا شخص بھی تھا جو اسی طریقے سے زخمی ہوا تھا۔ وہ شرم سے اپنا زخم چھپا رہا تھا۔ اس کا بیان ہے: میں نے پوچھا: اے اللہ کے رسول (اگر حنتم، دبا، نقیر اور مزفت جیسے برتنوں کے علاوہ ہمیں کوئی اور برتن میسر نہ ہوں تو) پھر ہم کس چیز میں پیا کریں؟ آپ نے فرمایا: چمڑے کے ایسے مشکیزوں میں جن کے منہ اچھی طرح سے بندھے ہوئے ہوں۔ (یہ سن کر وفد کے) لوگوں نے کہا: ہمارے علاقے میں بہت زیادہ چوہے پائے جاتے ہیں۔ یہ چمڑے کے مشکیزوں کو سلامت نہیں رہنے دیتے۔ آپ نے فرمایا: (تم، بہر حال ایسا ہی کرو) اگر چہ چوہے انھیں کتر ڈالیں، اگر چہ چوہے انھیں کتر ڈالیں، اگر چہ چوہے انھیں کتر ڈالیں، اگر چہ چوہے انھیں کتر ڈالیں۔

راوی کا بیان ہے کہ نبی صلی اللہ علیہ وسلم نے پھر (وفد کے سربراہ)، عبد القیس کو، جسے اشج کے لقب سے پکارا جاتا تھا، فرمایا: تمہارے اندر دو ایسی خوبیاں ہیں جنہیں اللہ تعالیٰ بہت پسند فرماتے ہیں، ایک حلم اور دوسرے تحمل۔

## ترجمے کے حواشی

[۱] حرام مہینوں سے مراد ذی قعدہ، ذی الحجہ، محرم اور رجب کے مہینے ہیں۔ اہل عرب دین ابراہیمی کی روایت کے طور پر ان کا بہت احترام کرتے تھے۔ نہایت جنگ جو مزاج رکھنے کے باوجود وہ ان میں ہر طرح کے لڑائی جھگڑے اور جنگ و جدل کو ممنوع سمجھتے تھے۔ ان کے ہاں اسے ایک متفقہ قانون کی حیثیت حاصل تھی اور اس کی خلاف ورزی کو وہ بہت بڑا جرم قرار دیتے تھے۔ اس طرز عمل کی وجہ سے یہ امن کے مہینے سمجھے جاتے تھے۔ نقل و حمل اور تجارت زیادہ تر انھی مہینوں میں ہوتی تھی۔ اسلام نے دین ابراہیمی کی اس روایت کو قائم رکھا۔

[۲] اس سے معلوم ہوتا ہے کہ نبی کریم صلی اللہ علیہ وسلم نے جنت کی جستجو کو لوگوں کا سب سے بڑا مسئلہ بنا دیا تھا۔ روایات

میں کثرت سے یہ بات نقل ہوئی ہے کہ لوگ آپ کی خدمت میں حاضر ہو کر درخواست پیش کرتے تھے کہ آپ انہیں ایسی بات بتائیں جسے اختیار کر کے وہ جنت میں داخل ہو جائیں۔

[۳] یعنی ان کی حلت و حرمت کے بارے میں دریافت کیا۔

[۴] احکام کے حوالے سے یہاں چار کا عدد استعمال ہوا ہے۔ مگر جب ہم احکام کو شمار کرنا چاہیں تو ان پر اس عدد کا اطلاق مشکل نظر آتا ہے۔ اسلوب بیان کے پہلو سے دیکھیں تو محسوس ہوتا ہے کہ اصل میں ”اللہ پر ایمان“ ہی کا ایک حکم بیان ہوا ہے اور توحید و رسالت کی شہادت، نماز، زکوٰۃ، روزہ اور خمس اس کی فرع کے طور پر بیان ہوئے ہیں۔ گویا اس صورت میں یہ ایک ہی حکم شمار ہوتا ہے۔ اس کے برعکس اگر ہم اصل اور اس کے فروع کی تخصیص کیے بغیر انہیں الگ الگ شمار کریں تو یہ چار کے بجائے چھ قرار پاتے ہیں۔ چنانچہ اس سلسلے میں یہ باتیں ہی قیاس کی جاسکتی ہیں: ایک یہ کہ راوی سے سہو ہوا ہے اور انہوں نے احکام شمار کیے بغیر ۴ کا عدد استعمال کر دیا ہے۔ دوسرے یہ کہ نبی کریم صلی اللہ علیہ وسلم نے تو یہ عدد اصل میں ایک ہی مرتبہ، یعنی ممنوعات کے لیے استعمال کیا ہوگا، مگر نقل کرنے والوں نے اسے غلطی سے احکام کے ساتھ بھی نقل کر دیا۔ تیسرے یہ کہ نبی صلی اللہ علیہ وسلم نے ایمان کی اساسات بیان کرنے کے بعد اظہار اسلام کے حوالے سے چار عملی باتوں کا حکم دیا ہے: اول نماز کا قیام، دوم زکوٰۃ کی ادائیگی، سوم روزہ رکھنا اور چہارم حج کہنا۔ خمس، درحقیقت زکوٰۃ ہی کے ذیل میں بیان ہوا ہے۔ بہر حال، ان میں سے کوئی ایک یا ان کے علاوہ کوئی دوسری رائے اختیار کرنے سے روایت کے مدعا پر کوئی اثر نہیں پڑتا۔

[۵] نبی کریم صلی اللہ علیہ وسلم کا یہ عام طریقہ تھا کہ جب کوئی بات اپنے صحابہ کو سمجھانا چاہتے تو اس کے بارے میں سوال کرتے۔ اس کے بعد صحابہ پوری طرح آپ کی طرف متوجہ ہو جاتے۔ صحابہ کا طرز عمل یہ ہوتا کہ وہ دین کے معاملے میں رائے زنی کرنے کے بجائے یہی کہتے کہ اللہ اور اس کے رسول ہی بہتر جانتے ہیں۔

[۶] ایمان انسان کی باطنی کیفیت ہے۔ دین کا تقاضا ہے کہ عمل میں اس کا اظہار حسب ذیل صورتوں میں ہونا چاہیے:

اولاً، اس بات کی علانیہ شہادت دی جائے کہ اللہ کے سوا کوئی الہ نہیں اور محمد اللہ کے رسول ہیں۔

ثانیاً، اللہ کے پیغمبروں کو اس حیثیت سے مانا جائے کہ یہ انسانوں کے لیے اللہ تعالیٰ کے نمائندے ہیں اور ان کی اطاعت اللہ ہی کی اطاعت ہے۔

ثالثاً، محمد رسول اللہ صلی اللہ علیہ وسلم کی رسالت پر ایمان لایا جائے اور ان کی شریعت کی پیروی کی جائے۔ اس ضمن میں نماز، زکوٰۃ، روزہ، حج اور خمس سے متعلق احکام پر عمل کیا جائے۔

[۷] یہ ان خاص برتنوں کے نام ہیں جن میں اہل عرب عام طور پر شراب تیار کرتے تھے۔ قرآن مجید اور بعض دوسری روایات سے یہ بات واضح ہوتی ہے کہ ایسے برتنوں سے ممانعت اصل میں ان میں تیار ہونے والی شراب سے ممانعت ہے۔ یہاں معلوم ہوتا ہے کہ نبی صلی اللہ علیہ وسلم نے کسی خاص موقع پر سد ذریعہ کے اصول کے تحت یہ حکم ارشاد فرمایا ہوگا اور

اس کا مقصد شراب کے خبث کو نہایت درجہ واضح کرنا اور مسلمانوں کو اس کی ادنیٰ آلائش سے بھی محفوظ رکھنا ہوگا۔ بعد ازاں جب آپ نے یہ محسوس کیا کہ لوگوں پر ان کی شناعیت پوری طرح واضح ہوگئی ہے اور برتنوں کی کمی کی وجہ سے انہیں کچھ مشکل بھی پیش آرہی ہے تو آپ نے دیگر مشروبات بنانے کے لیے ان کے استعمال کی اجازت دے دی۔

[۸] یعنی اگر پانی انڈیلنے کے باوجود نشہ برقرار رہے تو پھر کیا کیا جائے؟ اس سوال کے جواب میں نبی کریم صلی اللہ علیہ وسلم نے یہی فرمایا ہوگا کہ اس پر مزید پانی انڈیلو۔ تاہم جب انہوں نے تیسری یا چوتھی مرتبہ یہ سوال دہرایا تو آپ نے فرمایا کہ پھر اسے گرا دیا جائے۔

اسی پہلو سے ابوداؤد میں حسب ذیل الفاظ نقل ہوئے ہیں:

واشربوا فی الجلد الموکی علیہ ، فإن  
اشتد فاکسروا بالماء - فان اعیاکم  
فأهریقوه۔ (رقم ۳۲۰۹)

” (نبیذ) چڑے کے ان مشکیزوں میں پیا کرو جن کے  
منہ اچھی طرح بندھے ہوئے ہوں۔ اگر یہ تیز ہو تو اس میں  
پانی شامل کر کے ہلکا کر لو۔ لیکن اگر تم اس کے نشے کو ختم نہ

کر سکو تو پھر اسے پھینک دو۔“

یہی بات مختلف اسلوب میں مسلم، رقم ۲۰۰۴ اور بیہقی رقم ۱۹۷۱ میں نقل ہوئی ہے۔ مسلم کے الفاظ حسب ذیل ہیں:

سال قوم ابن عباس عن بیع الحمر و  
شرائها و التجارة فیها فقال: أمسلمون  
انتم؟ قالوا: نعم۔ قال: فانه لا یصلح  
بیعها ولا شراؤها ولا التجارة فیها۔  
قال: فسالوه عن النبذ۔ فقال: خرج  
رسول اللہ صلی اللہ علیہ وسلم فی سفر  
ثم رجح، و قد نبذ ناس من اصحابه فی  
حناتم و نقیر و دباء، فامر به فاهریق، ثم  
امر بسقاء فجعل فیہ زبیب و ماء، فجعل  
من اللیل فاصبح فشرب منه یومہ ذلك  
ولیلته المستقبلہ و من الغد حتی امسی  
فشرب و سقی، فلما اصبح امر بما بقی  
منه فاهریق۔

خرید و فروخت اور تجارت کے بارے میں سوال کیا۔  
انہوں نے پوچھا: کیا تم مسلمان ہو؟ لوگوں نے کہا: ہاں۔  
سیدنا ابن عباس نے کہا کہ پھر تمہارے لیے جائز نہیں ہے  
کہ اس کی خرید و فروخت اور تجارت کرو۔ پھر لوگوں نے  
نبیذ کے بارے میں پوچھا تو انہوں نے بتایا: ایک مرتبہ  
رسول اللہ صلی اللہ علیہ وسلم سفر سے واپس آئے تو ان کے  
اصحاب نے حنتم، نقیر اور دبا کے برتنوں میں نبیذ تیار کر  
رکھی تھی۔ آپ نے اسے گرانے کا حکم دیا۔ پھر آپ نے  
پینے کا عام برتن منگوا کر اس میں کھجور اور پانی کو ملایا اور  
اسے رات بھر نبیذ بننے کے لیے رکھ دیا۔ اگلے دن شام تک  
آپ تیار ہونے والی نبیذ نوش فرماتے رہے۔ اگلی صبح آپ  
نے برتن میں پچی ہوئی نبیذ کو پھینک دینے کا حکم دیا۔“

[۹] قرآن مجید نے شراب نوشی کو نجس شیطانی عمل قرار دیا ہے اور اس سے منع فرمایا ہے۔ بعض دوسرے شیطانی افعال کے ساتھ اس کا ذکر اس طرح کیا ہے:

”ایمان والو، یہ شراب اور جوا اور تھان اور قسمت کے تیر، سب گندے شیطانی کام ہیں، اس لیے ان سے الگ رہو تا کہ تم فلاح پاؤ۔“ (المائدہ: ۹۰)

[۱۰] نبی کریم صلی اللہ علیہ وسلم نے زور دینے کے لیے بات کو تین مرتبہ ارشاد فرمایا ہے۔

[۱۱] احمد بن حنبل، رقم ۱۵۵۹، ۱۸۶۵، ۱۷۸۶ میں اس واقعے کی کچھ مزید تفصیلات نقل ہوئی ہیں۔ ان کا خلاصہ یہ ہے:

وفد کے سربراہ کا نام منذر ابن عزیز رضی اللہ عنہ تھا اور انھیں ’الاشج‘ کے نام سے پکارا جاتا تھا۔

نبی کریم صلی اللہ علیہ وسلم نے وفد کا بہت اکرام کیا اور اس کے سربراہ کو اپنے پلنگ پر دائیں جانب بٹھایا۔

نبی کریم صلی اللہ علیہ وسلم نے وفد سے ان کے علاقے کے مختلف مقامات کے بارے میں گفتگو فرمائی۔ لوگ آپ کی

معلومات پر بہت متعجب ہوئے۔ آپ نے بتایا کہ آپ نے اس علاقے میں سفر کیا تھا اور اس علاقے کو پسند فرمایا تھا۔

نبی کریم صلی اللہ علیہ وسلم نے اہل مدینہ کو ہدایت کی کہ وہ وفد کے لوگوں کا اکرام کریں اور ان کی مہمان نوازی کی ذمہ داری

نہایت خوش اسلوبی سے انجام دیں۔ آپ نے فرمایا کہ یہ لوگ کئی پہلووں سے اہل مدینہ سے مشابہ ہیں۔ خاص طور پر اس پہلو سے

کہ انھوں نے اہل مدینہ کی طرح اس موقع پر آگے بڑھ کر اسلام قبول کیا، جبکہ اکثر عرب قبائل اسلام کی مخالفت پر جمے ہوئے تھے۔

وفد کے لوگوں نے رات مدینہ ہی میں بسر کی۔ صبح جب نبی کریم صلی اللہ علیہ وسلم نے ان سے معلوم کیا کہ کیا انھوں نے

رات آرام سے گزاری تو انھوں نے اہل مدینہ کی مہمان نوازی کی تعریف کی اور آپ کو بتایا کہ ان کے بھائیوں نے انھیں

قرآن مجید اور سنت رسول کی تعلیمات سے بھی آگاہ کیا۔ نبی کریم صلی اللہ علیہ وسلم نے یہ سن کر خوشی کا اظہار فرمایا۔

پھر وفد کے ہر شخص کو اسلام کی بنیادی تعلیمات سے روشناس کرانے کے لیے الگ الگ صحابہ کے سپرد کر دیا گیا۔

نبی کریم صلی اللہ علیہ وسلم نے ان کے علاقے کی کھجوروں کی خصوصیات کے بارے میں بھی گفتگو کی۔ اس موقع پر وفد کے

سربراہ نے کھجوروں سے تیار ہونے والے مختلف مشروبات کے بارے میں دریافت کیا اور اس کے جواب میں آپ نے

مخصوص برتنوں میں مشروب بنانے سے منع فرمایا۔

## متن کے حواشی

۱۔ اپنی اصل کے اعتبار سے یہ بخاری کی روایت، رقم ۸۷ ہے۔ معمولی فرق کے ساتھ یہ درج ذیل کتابوں میں نقل ہوئی

ہے:



۱۰۔ و ربما قال المقير، کے الفاظ بخاری، رقم ۵۳ سے لیے گئے ہیں۔ بعض روایات مثلاً بخاری، رقم ۷۱۱ میں ان

کے بجائے یہ الفاظ نقل ہوئے ہیں: 'لا تشربوا فی الدباء والنقیر والظروف المزفتة والحنتمة'۔

۱۱۔ 'وانتبدو فی الاسقية' کا مفہوم دوسرے اسلوب میں ابو یعلیٰ، رقم ۲۵۴۳ میں اس طرح بیان ہوا ہے:

جاءنا رسول الله صلى الله عليه وسلم ”نبی صلی اللہ علیہ وسلم ہمارے ہاں تشریف لائے تو ہم

فسقینا من هذا النبیذ یعنی نبیذ السقاية نے انھیں نوش فرمانے کے لیے نبیذ پیش کی۔ اسے ہم

فشرب ثم قال احسنتم هكذا فاصنعوه۔ نے پینے کے عام برتنوں میں تیار کیا تھا۔ آپ نے اسے

پیا اور فرمایا: تم نے اسے اچھے طریقے سے تیار کیا ہے،

ایسا ہی کیا کرو۔“

۱۲۔ 'وانتبدو فی الاسقية' سے شروع ہو کر وکل مسکر حرام، پر ختم ہونے والا حصہ اس روایت میں نقل نہیں ہوا۔

اسے ابوداؤد، رقم ۳۶۹۶ سے لیا گیا ہے۔

۱۳۔ 'فتقدفون فیہ من التمر' کے الفاظ مسلم، رقم ۱۸ سے لیے گئے ہیں۔ یہاں راوی واضح نہیں ہے کہ نبی کریم صلی

اللہ علیہ وسلم نے لفظ التمر استعمال کیا تھا یا القیطاء۔

۱۴۔ متن کا آخری حصہ جو 'قالوا یا نبی اللہ ما علمک بالنقیر' سے شروع ہو کر 'الحلم والاناة' پر ختم ہوتا

ہے، مسلم، رقم ۱۸ سے لیا گیا ہے۔